

muqeddes kitab

Nehemiya

NEHEMIYA

Muqeddes Kitab - Kona Ehde
(Tewrat, Zebur we Peyghemberler)

16-qisim

1950-yilidiki «Muqeddes Kitab»ning
uyghurche terjimisi hazirqi zaman
uyghur tiligha özgertildi

2013

Deslepki nusxa

www.dunyaningnuri.com

NEHEMIYA

Nehemiya beni-Israil üçhün dua qilidu

1¹ Xakalyaning oghli Nehemiyaning sözi budur. Yigirminchi yili Kislew ayida men özüm Shushan ordisida tursam, ² öz buraderlirimdin biri bolghan Xanani dégen kishi bilen birnechche adem Yehudadin chiqip keldi. Men ularning özidin esirliktin qutulup qalghan yehudiyar bilen Yérusalém toghrisida sorisam, ³ ular manga jawab bérip: «Esirliktin qutulup qélip, yurtta turghanlar bolsa chong tenglik bilen reswaliqqa chüshüp qaldi. Yérusalémning sépili bolsa yiqitilip derwazilirining özi köyüp ketti» dédi.

⁴ Shuni anglap, men olturup yighlap, nechche kün'giche peryad qilip roza tutup asmanning Tengrisining aldida dua qilip, ⁵ éyttimki: «Ey asmanning Tengrisi bolghan Xudawende, ey chong qorqunchluq Xuda, sen bolsang séni dost tutup emrliringni beja keltürgenlerge ehdengni saqlap, merhemet körsetküchidursen.

⁶ Emdi sen qulaq sélip, közliringni échip, men bendengning héli kéche-kündüz séning aldingda bendiliring beni-Israil üçhün qilghan duasini anglighin. Biz beni-Israil sanga qilghan gunahlarni men iqrar qilimen, chünki men özüm bilen atamning xanidani hemmimiz gunah qilduq emesmu? ⁷ Biz bolsaq séning aldingda yamanliq qilip, séning öz bendeng Musaning wasitisi bilen ewetken buyruq, qanun we ehkamliringni tutmiduq. ⁸ Emma sen öz bendeng Musagha söz qilip: «Eger siler manga biwapaliq qilsanglar, silerni taipilerning arisida parakende qilimen. ⁹ Lékin eger siler manga yénip kélip, buyruqlirimni tutup emelge keltürsenglar, parakende bolghanliringlar asmanning chétide bolsimu, men ularni andin yighip, anda méning ismim tursun dep ilghighan jayning özige élip keltürimen» dégen sözüngni yad qilghin. ¹⁰ Ular bolsa séning bendiliring bolup, sen öz chong qudritingni ishlitip küchlük qolung bilen qutquzghan qowming emesmu? ¹¹ Ey Xudawende, bendengning duasigha qulaq sélip, ching köngül bilen ismingdin qorqidighan bendiliringning duasini anglap, bu kün öz bendengni rawajliq qilip, uni bu kishining aldida iltipat tapturghin» dédim. Chünki men padishahning saqiyi idim.

Artaxshasta padishah Nehemiya Yérusalémgha ewetidu

2¹ Artaxshasta padishahning seltenitining yigirminchi yili Nisan ayida weqe boldiki, padishahning aldida turghan sharabni men élip uninggha berdim.

Mundin ilgiri héchqachan padishahning aldida özüm ghemkin körünmigen idim. ² Padishah mendin soal qilib: «Sen késsel bolmay turup, némishqa yüzüng ghemkin körünidu. Jezmen könglüng biaram bolsa kérek» dése, men nahayiti qorqup kétip, ³ padishahqa sözlep: «Padishah ebedkiche yashisun! Ata-bowilirimning qebriliri bar sheherning özi weyran bolup, derwaziliri otta köyüp ketkendin kéyin yüzüm ghemkin körünmisunmu?» dédim. ⁴ Padishah mendin: «Néme erzing bar?» dep sorisa, men asmanning Tengrisige dua qilib, andin padishahqa sözlep: ⁵ «Eger bu ish padishahqa yaxshi körünüp, qulung aldingda iltipat tapqan bolsa, sen méni Yehudagha ata-bowilirimning qebriliri bar sheherge ewetkin. Men uni yéngilap yasay» dédim. ⁶ U waqit padishah özi melikisi yénida olturaqliq halitide mendin: «Séning sepiring qanchilik bolup, qachan yénip kélishen?» dep soridi. Bu teriqide padishah özi méni ewetishke razi bolghach uninggha tayin waqitni dep berdim.

⁷ Andin kéyin men padishahqa iltimas qilib: «Eger padishahqa yaxshi körünse, men Yehudagha barghuchilik méni ötkili qoysun dep, deryaning u teripidiki waliylarning namida manga bir xet bérilsun. ⁸ Buningdin bashqa padishahliq janggilining üstide turuqluq Asafning namidimu bir xet bérilip: «Beytke teelluq ordining derwaziliri bilen sheherning sépili we men özüm olturidighan öy üçün ishletkili manga yaghach bersun» dep buyrulsun» désem, Xudayimning yaxshi qoli üstümde bolghach padishah méning erzimni qobul qildi. ⁹ Men deryaning u teripidiki waliylarning qéshigha yétip kelgende padishahning xétini ulargha berdim. Padishah bolsa qoshun serdarliri bilen bir munche atliqlarni manga qétip ewetkenidi.

¹⁰ Xorony bolghan Sanbalat bilen ammoniy bolghan Tobiya dégen emeldarning özi buni anglap: «Beni-Israilgha yaxshiliq qilghili bir adem kéliptu» dep bilginide tola ichi pushti.

Nehemiya Yérusalémning sépillirini aylinip yürüp chaghlaydu

¹¹ Men Yérusalémgha yétip kélip, üç kün turghandin kéyin, ¹² bir kéchisi men özüm manga hemrah bolghan birneche ademler bilen qopup, Yérusalémgha qilidighinim toghrisida Xudayimning méning könglümge sélip berginini héchkimge éytip bermey, özüm min'gen ulaghdin bashqa héch haywannimu bille almay, ¹³ kéchisi wadi derwazisidin chiqip, ejdiha buliqi bilen qigh derwazisining teripige méngip bérup, Yérusalémning sépillirining yiqilip derwazilirining köyüp ketkinini kördüm. ¹⁴ Andin kéyin men bulaq derwazisi bilen shahane kölning teripige barsam, tégimdiki ulaghqa ötkili jay yoq idi. ¹⁵ Buning üçün men kéchisi jilgha bilen yürüp, sépilni chaghlap, wadi derwazisi bilen yénip kirip keldim.

¹⁶ Lékin waliylar bolsa méning qeyerge bérip, néme qilghinimni bilmey qaldi. Men özüm shu waqitqiche, xahi yehudiy, xahi kahin, xahi emir, xahi hakim, xahi qalghan emeldarlarga héch xewer bermigen idim. ¹⁷ Emma andin kéyin men ulargha söz qilip: «Siler özünglar bizlarning tenglikke chüshkinimizni bilip, Yérusalémning qandaq xarab bolup, derwazilirining otta köyüp ketkinini kördünglar. Emdi kélinglar. Biz haqarette qalmayli dep, Yérusalémning sépilini yasayli» dep éytip, ¹⁸ Xudayimning yaxshi qoli méning üstümde bolghinini ulargha éytip bérip, padishahning manga qilghan sözinimu dep bersem, ular: «Biz qopup yasayli» dep éytiship, bu yaxshi ishqa qollirini mustehkem qilishti. ¹⁹ Lékin xoroniy bolghan Sanbalat bilen ammoniy bolghan Tobiya emeldar we erab Géshemning özi buni anglighanda bizni mesxire qilip kemsitip: «Néme qilmaqchi boldunglar? Padishahqa asiqliq qilghili qoptunglarmu?» dédi. ²⁰ Men ulargha jawab bérip: «Asmanning Tengrisi özi bizge rawaj béridu. Biz uning bendiliri bolghach qopup yasaymiz. Lékin siler bolsanglar Yérusalémda xahi hessenglar, xahi heqqinglar, xahi xatirenglar yoqtur» dédim.

Yérusalémning sépilliri qayta yasilidu

3¹ U waqit Elyashib dégen ulugh kahin özi özining kahin buraderliri bilen qoshulup qopup, qoy derwazisini yasap, uni muqeddes qilip, qanatlirini tiklep qoyup, andin Méah munarighiche sépilni yasap, uni muqeddes qilip, Xananeel munarighichimu shundaq qildi.

² Ularningkige ulap Yérixoning ademliri yasap, ularningkige ulap Imrining oghli Zakkur yasidi.

³ Béliq derwazisini Hassenaahning oghulliri yasap, késheklirini ornitip, qanatlirini tiklep, kiltanglar békitip, baldaqlap qoydi.

⁴ Ularningkige ulap Merimot ben-Uriya ben-Haqozning özi onglidi. Uningkige ulap Meshullam ben-Berekya ben-Meshézabel onglidi. Uningkige ulap Baananing oghli Sadoq onglidi.

⁵ Uningkige ulap teqoaliqlarning özi onglidi. Lékin ularning chongliri bolsa öz xojisining ishigha boyun sun'ghili unimidi.

⁶ Kona derwazini Paséahning oghli Yoyada bilen Besodyaning oghli Meshullamning özi yasap késheklirini ornitip, qanatlirini tiklep, kiltanglar békitip, baldaqlap qoydi.

⁷ Ularningkige ulap Gibiyon bilen Mispah eholidin bolup, deryaning u teripidiki waliyning qol astida turghan gibiyoniy Melatya bilen méronotiy Yadonning özi onglidi.

⁸ Ularningkige ulap zergerlerdin bolghan Xarhayaning oghli Uzziyelning özi

onglidi. Uningkige ulap etirchilerdin bolghan Xananyaning özi onglidi. Bu teriqide ular Yérusalémni qélin tamghiche mustehkem qilip bardı.

⁹ Ularningkige ulap Xurning oghli bolup, Yérusalémning yérim hessisining chongi bolghan Refayaning özi onglidi. ¹⁰ Uningkige ulap Xarumafning oghli Yedaya öz öyining utturida onglap qoydı. Uningkige ulap Xashabniyaning oghli Xattushning özi onglidi.

¹¹ Xarimning oghli Malkiya bilen Paxet-Moabning oghli bolghan Xashshubning özi kéyinki parchisini onglap, tonurlarning munarinimu rastlıdı.

¹² Ularningkige ulap Haloxeshning oghli bolup, Yérusalémning yérim hessisining chongi bolghan Shallunning özi bilen uning qizliri onglidi.

¹³ Wadi derwazisi bolsa uni Xanunning özi bilen Zanoahning olturghuchiliri onglap, uni yasap, qanatlırini tiklep, kiltanglar békitip baldaqlap qoyup, qigh derwazisighiche bir ming gez uzun sépil soqti.

¹⁴ Qigh derwazisi bolsa uni Rékabning oghli bolup Beyt-Hakkeremning yurtining chongi bolghan Malkiya onglap yasap, qanatlırini tiklep, kiltanglar békitip, baldaqlap qoydı.

¹⁵ Bulaq derwazisi bolsa uni Kolxozening oghli bolup Mispah yurtining chongi bolghan Shallunning özi onglap yasap, ögzisini sélip, qanatlırini tiklep, kiltanglar békitip baldaqlap qoyup, shahane baghning yénidiki Siloam kölini yandighan sépilni Dawudning shehirige chüshidighan pelempeygiche onglap bardı.

¹⁶ Uning keynidin Azbuqning oghli bolup Beyt-Zurning yérimining chongi bolghan Nehemiyaning özi bir parchini yasap, Dawudning qebrilirigiche onglap, kolan'ghan külge yétip, palwanlarning öyining utturighiche élip bardı.

¹⁷ Uning keynide lawiylar chüshüp, Banining oghli bolghan Réxumning özi ishlidi. Uningkige ulap Qéilaning yérimining chongi bolghan Xeshabyaning özi öz yurtigha tegken hessisini onglidi.

¹⁸ Uning keynide ularning buraderliri chüshüp, özi Xénadadning oghli bolup Qéilaning yérimining chongi bolghan Bawwayning özi ishlidi.

¹⁹ Uningkige ulap Yeshuaning oghli bolup Mispahning chongi bolghan Ézerning özi yaragh xanisigha chiqidighan jaydiki doqmushqiche bir parchini yasıdı.

²⁰ Uning keynide Zabbayning oghli bolghan Baruxning özi gheyret bilen ishlep bir parchini onglap, doqmushtin tartip ulugh kahin bolghan Elyashibning öyining derwazisighiche élip bardı.

²¹ Uning keynide Uriya ben-Haqozning oghli bolghan Merimotning özi yene bir parchini onglap, Elyashibning öyining derwazisidin bashlap Elyashibning öyining axirighiche élip bardı.

²² Uning keynide tüzlenglikte olturaqliq kahinlar ishlidi.

²³ Ularning keynide Benyamin bilan Xashshubning özi öz öyining utturida ishlep turdi. Ularning keynide Maaséya ben-Ananyaning oghli bolghan Azaryaning özi öz öyining utturida ishlep yasidi.

²⁴ Uning keynide Xénadadning oghli bolghan Binuyining özi Azaryaning öyidin tartip doqmush bilen bulungghiche yene bir parchini onglidi.

²⁵ Uzayning oghli Palal bolsa doqmushning utturidin tartip zindanning yénidiki üstün ordidin tashqirigha chiqip turghan munardin bashlap bir parchini onglidi. Uning keynide Parosning oghli Pedaya ishlidi.

²⁶ Ofelde olturaqliq beytning qulliri bolsa sherq teripidiki su derwazisi bilen tashqirigha chiqip turghan munarghiche ishlep keldi.

²⁷ Ularning keynide teqoaliqlar chüshüp, tashqirigha chiqip turghan chong munarning utturidin tartip Ofelning sépiligiche yene bir parchini yasidi.

²⁸ At derwazisining yuqiriqi hessisi bolsa uni kahinlar onglap, herbir kishi öz öyining utturida ishlidi.

²⁹ Ularning keynide Immerning oghli bolghan Sadoqning özi chüshüp, öz öyining utturidiki parchini onglidi. Uning keynide Shekanyaning oghli bolup sherq derwazisini baqidighan Shemanyaning özi ishlidi.

³⁰ Uning keynide Shélemyaning oghli Xananya bilen Zalafning altinchi oghli bolghan Xanun chüshüp, yene bir parchini onglidi. Ularning keynide Berekyaning oghli Meshullam chüshüp, öz hoylisining utturidiki parchini onglidi.

³¹ Uning keynide zergerlerdin bolghan Malkiyaning özi chüshüp, beytning qullirining öyi bilen sodigerlerning öyigiche yasap, körek derwazisining utturi bilen bulungdiki munarghiche onglidi.

³² Bulungdiki munar bilen qoy derwazisining ariliqini zergerler bilen sodigerlerning özi onglidi.

Tosqunluqlargha qarimay yehudiyar sépillerni yasap turidu

³³ Sanbalatning özi bizning sépilni yasap turghinimizni anglighinida achchiqi kélip, tola ghezeplinip yehudiylarni mesxire qilip,

³⁴ öz buraderlirining özi bilen Samariyening eskerlirining aldida sözlep: «Bu zeip yehudiyar néme qiliwatidu? Ular özini mustehkem qilip qurbanliq ötküzgili xalamdu? Bu ishning özini bir künde pütküzelemdiken? Ular köyüp ketken tashlarni chalmiliqning tégidin chiqirip, ulargha jan kirgüzemdiken?» dédi.

³⁵ Ammoniy bolghan Tobiya uning yénida turup: «Ular qanche yasisimu, bir tülke üstige chiqsa, témining tashliri yiqilip chüshetti» dédi.

³⁶ – Ey Xudayimiz, bizning qandaq haqaret qilin'ghinimizga qarap, ularning qilgan deshnimini öz béshigha yandurup, ularni özi esir bolup kétidighan yurtta talinishqa tapshurghin. ³⁷ Ular ishlep turghuchilargha xapiliq salghini üçün ularning bedkarliqini hergiz yapmay, gunahinimu aldingdin öchürmigün.

–

³⁸ Herqandaq bolsa, biz sépilni yasap turup, xelq ishqa köngül qoyghach sépilning yérim égziligi pütüti.

4¹ Lékin Sanbalat, Tobiya we ereblarning özi bilen ammoniy we ashdodiylar: «Yérusalémning sépili yasilip turup, yoruqliri yépildi» dep anglisa, tola achchiqlap, ² suyiquest qiliship: «Biz Yérusalémgha hujum qilip, sheherning ichige parakendichilik salayli» dep ittitaqlashti. ³ U waqit biz Xudayimizgha dua qilip, özimizni ularning hujumidin saqlimaq üçün kéche-kündüz ulargha qarshi qarawulchi qoyduq.

⁴ Lékin yehudiylarning özi: «Medikarlarning küchi kétip qaldi. Chalma-késesek bolsa ziyade bolghach biz sépilni yasap bolalmaymiz» dédi. ⁵ Düşmenlirimiz bolsa bizning toghrimizda: «Ular héchnémini anglap körmeste biz ularning otturisigha chüshüp, ularni öltürüp, ishini toxtitiwetmeylimu?» dep éytishqanidi.

⁶ Ularning arisida olturaqliq yehudiylarning özi on mertiwiche bizning qéshimizgha kélip: «Ular her tereptin bizge qarshi yighilip kélidu» dep éytisa,

⁷ men xelqni yighip, sépilning keynidiki pes bilen ochuq yerlerde tizip, ulargha qilich, neyze we yalarni tutturup öz xanidanlirigha muwapiq sep baghlitip tizip qoydum. ⁸ Andin men körektin ötküzüp emirler bilen chonglar we qalghan xelqge qopup sözlep: «Siler bolsanglar ulardin qorqmay, belki heywetlik bolghan ulugh Xudawendingning özini yad qilip turup, öz buraderliringlar bilen oghul-qizliringlar, xotunliringlar bilen öyliringlar üçün soqushunglar» dédim.

⁹ Düşmenlirimizning özi bizning bu ishni bilip qélip, Xuda ularning meslihetini inawetsiz qilghinini anglighinida hemmimiz sépilge yénip kélip, herbir kishi öz ishigha qaytalidi. ¹⁰ U kündin tartip xizmetkarlirimning yérimi ishlep turup, yene yérimi neyze bilen sipar élip, ya tutup, sawutlarni kiyip turup, emirler bolsa Yehudaning pütün xanidanining keynide turidighan boldi. ¹¹ Tam salidighan tamchilar bolsun, yük kötüridighan yükchiler bilen yüklep qoyidighanlar bolsun, hemmisi bir qoli bilen ish qilip, yene bir qoli bilen yaragh tutup, ¹² tamchilarning ichidin herbir kishi qilichini bélige ésip turup, tamchiliq qilatti. Emma kanaychi bolsa méning yénimda turatti.

¹³ Men özüm emirler bilen chonglar we xelqning qalghanlirigha sözlep: «Ish

bolsa tola bolup, dairisi kengridur. Mana bizler sépilde bölek-bölek turushup, bir-birimizdin néri turimiz. ¹⁴ Buning üçhün qeyerdin kanayning awazini anglisanglar, anda bizning qéshimizgha yighilip kélinglar. Tengrimiz özi bizning teripimizdin jeng qilidu» dep éyttim.

¹⁵ Bu teriqide biz ishlep turup, xelqning yérimi kün tughqandin tartip yultuz körün'güchilik neyze bilen qorallinip turdi. ¹⁶ Mezkur waqitta men xelqqa sözlep: «Her kishi öz xizmetkarini bille élip, Yérusalémning ichide qonsun. Shundaq qilip ular kéchisi bizni saqlap, kündüzi ish qilsun» dep éytip qoyghan idim. ¹⁷ Buning üçhün, xahi men, xahi buraderlirim, xahi xizmetkarlirim bolsun, xahi qéshimdiki muhapizetchiler bolsun héchqaysimiz égin salmay, belki herkim sugha barsimu, yaraghlirini kötürüp baratti.

Nehemiya namratlarni qollaydu

5¹ Emma awam xelq bilen xotunliri bolsa öz buraderliri bolghan yehudiylarning üstige qattiq towlship, ² bezisi: «Biz bilen oghul-qizlirimiz bolsaq, tolidurmiz. Bizge ashliq bérilsun. Biz yep tirik turayli» dep éytip, ³ bezisi: «Biz bolsaq öz étizliq, üzümzarliq we öylirimizni qorsiqimizni toydurghili ashliq almaq üçhün görüge qoyduq» dep, ⁴ bezisi: «Biz bolsaq padishahning baj-alwani üçhün ziraet bilen üzümzarliqlirimizning üstige qerz alduq. ⁵ Lékin bizning bedenlirimiz bolsa buraderlirimizning bedenliridek bolup, bizning balilirimizning özi ularning balilirigha oxshash bolghan bolsimu, biz oghul bilen qizlirimizni qulluqqa bérಿದighan bolduq. Derweqe héli qizlirimizning bezisi qulluqqa kétip qaldi. Emma zémin bilen üzümzarliqlirimiz bashqa kishilerning qolida bolghach shuni tosalmay qalduq» dédi.

⁶ Men ularning peryadi bilen bu sözlerni anglisam, tola achchiqim kélip, ⁷ öz könglümdé oylighandin kéyin chonglarning özi bilen menseparlarni eyibke buyrup, ulargha: «Silerning herbiringlar buradiringlardin jazane élip turisiler emesmu?» dep, andin kéyin men ulargha qarshi chong bir mejlis échip, ⁸ ulargha taipilerning özige sétilghan yehudiy buraderlirimiz bolsa biz küchimizning yétishiche pul tölep, ularni azad qilmiduqmu? Emdi öz buraderliringlarni satamsiler? Yaki ulargha öz-özini bizge sétip bergili lazim kelgeymu?» dep éyttim. Ular shük turup jawab bérelmise, ⁹ men ulargha sözlep: «Silerning qilghininglar naheqtur. Siler bolsanglar düshmenlirimiz bolghan taipilerge bizni deshnem qilghili purset bermey, Xudayimizning qorqunchisida yürsenglar bolmamti? ¹⁰ Men özüm bilen buraderlirim we xizmetkarlirim bolsa biz pul bilen ashliqmu ulargha berduq. Kélinglar, biz mundaq payda élishni tashlayli. ¹¹ Siler bolsanglar bu kün ularning étiz bilen üzümzarliqlirini, zeytunluqlirining özi

bilen öylirini ulargha yandurup bérip, pul bilen ashliq, sharab bilen yaghnning paydisidin ötünglar» dédim. ¹² Ular jawab bérip: «Biz buni yandurup bérip, ulardin héchnémini telep qilmay, éytqiningdek qilayli» dése, men kahinlarni qichqirip, mezkur kishilerni mundaq qilimiz dep qesem qildurup, ¹³ öz étikimni qéqip: «Herkim bu qilghan wedini saqlimisa, Xuda uning özini öyi bilen mülkidin qéqiwetsun. Derweqe bu kishining özi mundaq qéqip étilip tashlansun» dédim. U waqit jamaetning hemmisi: «Amin» déyiship, Xudawendige hemdusana éytti. Andin kéyin xelqning özi wede qilghinidek emel qildi.

Nehemiyaning diyanetliki

¹⁴ Buningdin bashqa zikir qilinsunki, men on ikki yil ichide, yeni men Yehuda yurtida ularning üstige waliy tiklinip, Artaxshasta padishahning seltenitining yigirminchi yilidin tartip uning ottuz ikkinchi yilighiche, xahi men, xahi buraderlirim bolsa waliyliqning nénidin yémiduq. ¹⁵ Mendin ilgiri ötken waliylar bolsa bahasi qiriq shéqel kümüshtin ziyade bolghan ish bilen sharabni xelqtin élip, gedinige éghir yük salghanidi. Ularning xizmetkarlirimu xelqge buyruqchiliq qilghanidi. Lékin men bolsam Xudadin qorqup mundaq qilmidim. ¹⁶ Bu teriqide men sépilni yasap turup, xizmetkarlirimning hemmisimu anda bolup ishqa meshghul idi. Lékin bizning héchbirimiz yer sétiwalmiduq. ¹⁷ Bizning chörimizdiki yat xelqlerning arisida olturup qéshimizgha kélip turghanlardin bashqa yehudiylarning özi bilen ularning chongliridin bir yüz ellik kishi méning dastixinimdin yep turatti. ¹⁸ Her küni méning xirajitimde rastlan'ghan qushlardin bashqa bir uy bilen alte dane xillan'ghan qoy teyyar qilinip, her oninchi küni her xil sharabtin tola bériletti. Lékin shundaq bolsimu, waliyliqning nénini telep qilmidim, chünki xelqning üstidiki yük éghir idi. ¹⁹ Ey Xudayim, méning bu qowm üçün qilghinimning hemmisini yad qilip, méning yaxshiliqimgha sanighin.

Sépilning yasilip bolushi

6¹ Biz téxi derwazilarning qanatlirini tiklimigen waqtida Sanbalat, Tobiya we Géshem erab bilen qalghan dühmenlirimizning özi bizning toghrimizda: «Ular sépilni yasap bolup, uningda yoruq qalmidi» dep anglighinida, ² Sanbalat özi Géshemni méning qéshimgha ewetip: «Kelgin, biz Ono wadisidiki palan kentte jem bolushayli» dep éytquzdi, chünki ular manga yamanliq qilghili qestligenidi. ³ Lékin men ulargha xewer ewetip: «Men bolsam chong bir ishqa qol qoyghach baralmaymen. Néme üçün ish toxtap qalsun, chünki uni qoyup

qéshinglarga béríp kelsem, shundaq bolup qalidu» dep éytquzdum. ⁴ Ular tót mertíwe méning qéshimgha oxshash xewerni ewetsimu, men her mertíwe ulargha ilgirikidek jawab berdim. ⁵ Uning üçhün Sanbalat beshinchi mertíwe oxshash teriqide öz xizmetkarini ewetse, bu özi ochuq xetni qolida kótürüp keldi. ⁶ Uning ichide yézilip: «Mana taipilerning arisida meshhur bolup Géshemning gépige qarighanda sen özüng bilen yehudiylar bolsa inqilab chiqiridighan xiyalni qilghach, sen özüng sépilni yasap, ulargha padishah bolghili xalaysen imish. ⁷ Buningdin bashqa Yérusalémda jarqirap: «Mana Yehudada bir padishah qopti» dep jakarlimaq üçhün birnechche peyghemberni tiklep qoyghan imishsen. Emdi bu xewer padishahqa bérilidu. Uning üçhün kélip, biz bilen meslihet qilishqin» dep pütüklük idi. ⁸ U waqit men uning qéshigha xewerchi ewetip: «Bu qilghan gépingning yiltizi bolmay, buni öz qorsiqingdin chiqarding» dep jawab berdim. ⁹ Chünki ular bolsa bizni qorqutup, qolimizni suslashturuwétip, ishtin qaldurghili qestligenidi. Lékin men bolsam: «Ey Xuda, emdi qolumni quwwetlendürgin» dep éytip, ¹⁰ andin Shemaya ben-Delaya ben-Mehétabelning qéshigha kirsem, u özi öyini qululap olturghanidi. U manga sözlep: «Biz bolsaq Xudaning öyi bolghan beytning ichige kirip, beytning derwazilirini étip qoyup turup körüsheyli, chünki ular séni öltürgili kélidu. Derweqe kéchide séni öltürgili kélidu» dédi. ¹¹ Men uninggha jawab béríp: «Mendek bir adem qéchip kétémdü? Mendek bir kishi jan qutquzmaq üçhün beytke kiriwalamdu? Yoqsu, men kirmeymen» dédim. ¹² Chünki men oylysam, u özi Xuda teripidin ewetilgen bolmay, belki Tobiya bilen Sanbalatning özi uni ijarige alghach, méni qorqutmaq üçhün manga qarshi mundaq peyghemberlik qilghan iken. ¹³ Derweqe ularning özi méning qorqup kétip, bir ish qilip sélip gunahqa chüshüp qalsam, men toghruluq yaman gep chiqirip, méni bednam qilmaq üçhün uning özige pul bergen iken. ¹⁴ Ey Xudayim, Tobiya bilen Sanbalatni yadingda saqlap, emellirini özige yandurup, Noadya dégen peyghember xotunnimu méni qorqutqan bashqa peyghemberlerge qoshup, yadingdin chiqarmay qoyghin. ¹⁵ Sépil bolsa ellik ikki kün ichide teyyar bolup, Élul ayining yigirme beshinchi küni pütüti. ¹⁶ Düşmenlirimizning hemmisi buni anglap, chörimizdiki hemme taipilerning özi buni körginide ular özi öz neziride tola peslep ketti, chünki ular bolsa bu ishning özi Xudayimizning teripidin bolghinini uqup qalghanidi. ¹⁷ U künlerde Yehudaning chongliri Tobiyagha tola xet ewetip, Tobiyaning teripidinmu ulargha xetler ewetilip turatti. ¹⁸ Chünki u özi Araxning oghli Shekanyaning küyoghli bolup, Yehoxanan bolsa Berekyaning oghli Meshullamning qizini xotunluqqa alghini üçhün Yehudaning ichidiki tola kishiler qesem qilip, uning özi bilen ehde baghlashqanidi. ¹⁹ Bu sewebtin ular méning aldimda uning yaxshi gépini qilip, méning sözüمنى uninggha chüshüp béretti. Tobiyaning özümü méni qorqutmaq üçhün xetler ewetip turatti.

Sheharning muhapizet qilinishi

7¹ Sépilning özi yasilip bolup, derwaziliri tiklinip qoyulup, derwaziwenlarning özi bilen shéir oqughuchilar we lawiylar toxtitilip tiklen'gendin kéyin, ² men öz birtughqinim Xanani bilen ordining serdari bolghan Xananyaning özini Yérusalémning üstige qoyup qoydum, chünki bu kishi özi ishenchlik kishi bolup, Xudaning qorqunchisida tolilardin ashatti. ³ Men ulargha söz qilip: «Yérusalémning derwaziliri bolsa kün égizlen'güchilik échilmay turup, derwaziwen téxi turup turghan waqitta qanatlirining özi yépilip, kiltangliri étilsun. Siler bolsanglar Yérusalémning olturghuchiliridin muhapizetchiler qoyup, herbirini öz jayida turghuzup, herqaysisini öz öyining aldida toxtitip qoyunglar» dédim. ⁴ Sheher bolsa chong hem kengri bolghini bilen ichidiki xelq kem bolup, öyliri téxi yasalmighanidi.

Zerubabel bilen esirliktin yénip kélgenler

⁵ U waqit Xudayim méning könglümge: «Sen chonglarning özi bilen mensepdarlar we xelqni yighip, ularning nesebnamisini yazghin» dégen xiyalni salsa, özi awwal chiqip kelgenlarning nesebnamisini tépip, uningda pütüklük kördümki, ⁶ Yehuda yurtidin Nebukedneser padishahning hökümi bilen esir qilinip, esirlikke keltürülüp, andin Yérusalém bilen Yehudagha yénip, herbiri öz shehirige kélip, ⁷ Zerubabel bilen Yeshua, Nehemiya bilen Azarya, Raamya bilen Naxamani, Mordikay bilen Bilshan, Mispéret bilen Bigway, Nexum bilen Baana dégenlerge qoshulup yénip kélip,

Israil xelqidin bolghan ademlarning sani mundaq idi, yeni

⁸ Parosning ewladliri bolsa ikki ming bir yüz yetmish ikki kishi bolup,

⁹ Shéfatyanning ewladliri bolsa üç yüz yetmish ikki kishi idi.

¹⁰ Araxning ewladliri bolsa alte yüz ellik ikki kishi bolup,

¹¹ Yeshua bilen Yoabning neslidin bolghan Paxet Moabning ewladliri bolsa ikki ming sekkiz yüz on sekkiz kishi idi.

¹² Élamning ewladliri bolsa bir ming ikki yüz ellik töt kishi bolup,

¹³ Zattuning ewladliri bolsa sekkiz yüz qiriq besh kishi idi.

¹⁴ Zakkayning ewladliri bolsa yette yüz atmish kishi bolup,

¹⁵ Binnuining ewladliri bolsa alte yüz qiriq sekkiz kishi idi.

¹⁶ Bébayning ewladliri bolsa alte yüz yigirme sekkiz kishi bolup,

¹⁷ Azgadning ewladliri bolsa ikki ming üç yüz yigirme ikki kishi idi.

¹⁸ Adoniqamning ewladliri bolsa alte yüz atmish yette kishi bolup,

¹⁹ Bigwayning ewladliri bolsa ikki ming atmish yette kishi idi.

- ²⁰ Adinning ewladliri bolsa alte yüz ellik besh kishi bolup,
²¹ Xizqiyaning neslidin bolghan Atérning ewladliri bolsa toqsan sekkiz kishi idi.
²² Xashumning ewladliri bolsa üç yüz yigirme sekkiz kishi bolup,
²³ Bézáyning ewladliri bolsa üç yüz yigirme töt kishi idi.
²⁴ Xarifning ewladliri bolsa bir yüz on ikki kishi bolup,
²⁵ Gibiyonning ewladliri bolsa toqsan besh kishi idi.
²⁶ Beytlehem bilen Netofaning ademliri bolsa bir yüz seksen sekkiz bolup,
²⁷ Anatotning ademliri bolsa bir yüz yigirme sekkiz kishi idi.
²⁸ Beyt-Azmawetning ademliri bolsa qiriq ikki kishi bolup,
²⁹ Qiryat-Yéarim, Kéfira we Beerotning ademliri bolsa yette yüz qiriq üç kishi idi.
³⁰ Rama bilen Gébaning ademliri bolsa alte yüz yigirme bir kishi bolup,
³¹ Mikmasning ademliri bolsa bir yüz yigirme ikki idi.
³² Beytel bilen Hayning ademliri bolsa bir yüz yigirme üç kishi bolup,
³³ yene bir Néboning ademliri bolsa ellik ikki kishi idi.
³⁴ Yene bir Élamning ewladliri bolsa bir ming ikki yüz ellik töt kishi bolup,
³⁵ Xarimning ewladliri bolsa üç yüz yigirme kishi idi.
³⁶ Yérixoning ewladliri bolsa üç yüz qiriq besh kishi bolup,
³⁷ Lod, Xadid we Ononing ewladliri bolsa yette yüz yigirme bir kishi idi.
³⁸ Senaaning ewladliri bolsa üç ming toqquz yüz ottuz kishi idi.
- ³⁹ **Kahinlar**ning sani bolsa shu, yeni
 Yeshuaning xanidanidin bolghan Yedayaning ewladlirining özi toqquz yüz yetmish üç kishi bolup,
⁴⁰ Immerning ewladlirining özi bir ming ellik ikki kishi idi.
⁴¹ Pashxurning ewladlirining özi bir ming ikki yüz qiriq yette kishi bolup,
⁴² Xarimning ewladlirining özi bir ming on yette kishi idi.
- ⁴³ **Lawiylar**ning sani bolsa shu, yeni
 Hodawyaning neslidin bolghan Qadmiyelning xanidanidin chiqqan Yeshuaning ewladlirining özi yetmish töt kishi bolup,
- ⁴⁴ özi **shéir oqughuchilar** bolup,
 Asafning ewladliri bolghanlarning özi bir yüz qiriq sekkiz kishi idi.
- ⁴⁵ Özi **derwaza baqquchilar** bolup,
 Shallum bilen Atér, Talmon bilen Aqqub, Xatita bilen Shobayning ewladliri bolghanlarning özi bir yüz ottuz sekkiz kishi idi.

⁴⁶ **Beytning qulliri** bolsa

Zixaningki bilen Xasufa we Tabbaotning ewladliri,
⁴⁷ Qérosningki bilen Siya we Padonning ewladliri,
⁴⁸ Lebananingki bilen Xagaba we Salmayning ewladliri,
⁴⁹ Xananningki bilen Giddel we Gaxarning ewladliri,
⁵⁰ Réyaningki bilen Rézin we Niqodaning ewladliri,
⁵¹ Gazzamningki bilen Uzza we Paséahning ewladliri,
⁵² Besayningki bilen Méunim we Nefushisimning ewladliri,
⁵³ Baqbuqningki bilen Xaqufa we Xarxurning ewladliri,
⁵⁴ Bazlitningki bilen Mexida we Xarshaning ewladliri,
⁵⁵ Barqosningki bilen Siséra we Témahning ewladliri,
⁵⁶ Neziyahningki bilen Xatifaning ewladliri bolghanlar idi.

⁵⁷ **Sulaymanning xizmetkarlirining nesli** bolsa shu, yeni

Sotayningki bilen Soferet we Perudaning ewladliri,
⁵⁸ Yaalaningki bilen Darqon we Giddelning ewladliri,
⁵⁹ Shéfatyta bilen Xattilning ewladliri, Pokeret-Zebayim bilen Amonning ewladliri bolup,

⁶⁰ beytning hemme qulliri bilen Sulaymanning xizmetkarlirining ewladlirining sani bolsa üç yüz toqsan ikki kishi idi.

⁶¹ Tel-Mélax bilen Tel-Xarshadin, Kerub bilen Addon we Immerdin chiqip kélip: «Biz Israildinmu emesmu?» dep bilmey, öz xanidan bilen neslini dep bérelmigen kishiler bolsa shu, yeni: ⁶² sani alte yüz qiriq ikki bolup, Delayaning ewladliri bilen Tobiyanningki bilen Neqodaning ewladliri bolghan kishiler idi.

⁶³ Kahinlarning ichide sanalghanlar bolsa shu, yeni Xabayaningki bilen Haqozning ewladliri we giliyadiy bolghan Barzillayning qizliridin xotun élip, ularning ismi bilen atalghan Barzillayning ewladliri idi.

⁶⁴ Bularning özi nesebnamilirini izdep tapmighach nalayiq sanilip, kahinliqtin chiqirildi. ⁶⁵ Waliy bolsa ulargha sözlep: «Siler bolsanglar bir kahin urim bilen tumimni kötürüp qopmighuchilik hemmidin muqeddes nersilerdin yémeysiler» dédi.

⁶⁶ Hemme jamaetning sani bolsa qiriq ikki ming üç yüz atmish kishi idi.

⁶⁷ Buningdin bashqa ularning yette ming üç yüz ottuz yette qul bilen dédeklirimu bolup, ikki yüz qiriq besh shéir oqughuchi er bilen xotun kishiliri hem bar idi.

⁶⁸ Ularning atlari bolsa yette yüz ottuz alte bolup, qéchirliri ikki yüz qiriq besh dane idi. Tögilirining özi töt yüz ottuz besh dane bolup, alte ming yette yüz yigirme dane éshikimu bar idi.

⁶⁹ Xanidanlarning bezi chongliri ish üçün hediye bérip, waliy bolsa xezinige salmaq üçün bir ming altun draxma bilen ellik qachini bérip, besh yüz ottuz dane kahinliq köyneknimu berdi.

⁷⁰ Xanidanlarning bezi chongliri ishning xezinisige salmaq üçün yigirme ming altun draxma bilen ikki yüz mina kümüşni berdi.

⁷¹ Qalghan xelqning hediyeieri bolsa yigirme ming altun draxma bilen ikki ming mina kümüş we atmish yette kahinliq köynek idi.

⁷² Kahinlar bilen lawiylar, derwaziwen bilen shéir oqughuchilar, xelqning bezisi bilen beytning qulliri, shundaqla Israilning hemmisi öz sheherliride olturup qaldi. Yettinchi ay bashlan'ghanda beni-Israil öz sheherliride olturghanidi.

Xudaning qanun kitabidin oqup béridu

8¹ Xelqning hemmisi bolsa bir jisimdek bolup, su derwazisining aldidiki meydanda yighilip, Ezra katip erz qilip: «Musaning wasitisi bilen Xudawende beni-Israilgha bergen qanun kitabini keltürgin» dep éytti. ² Buning üçün yettinchi ayning awwalqi künide Ezra kahin bar jamaetning, yeni er we xotunlar we özi ishitkinini pemleydighanlarning aldigha qanun kitabini élip kélip, ³ su derwazisining aldidiki meydanda turup, uni etigendin chüshgiche er-xotunlar we pemleydighanlarning aldida oqup berdi. Hemme xelqning qulaqliri bolsa qanun kitabining teripige tinglap turdi. ⁴ Ezra katip özi shu ish üçün yasalgan yaghach munberning üstige chiqip tursa, uning ong yénida Matitya, Shéma, Anaya, Uriya, Xilqiya bilen Maaséya qopup turup, uning chep yénida Pedaya, Mishael, Malkiya, Xashum, Xashbaddana, Zekarya we Meshullam qopup turdi. ⁵ Bu teriqide Ezra hemme xelqning üstide turup, pütün xelqning aldida kitabni achsa, xelqning hemmisi ornidin qopti.

⁶ Ezraning özi: «Ulugh Tengri Xudawendige hemdusana bolsun» dése, xelqning hemmisi qol kötürüp «Amin, amin» dep jawab bérip, éngiship, yüzlerini yerge qoyup Xudawendige sejde qildi. ⁷ Xelqning herbiri özi jayida turup turghinida Yeshua, Bani, Shéreyba, Yamin, Aqqub, Shabbitay, Hodiya, Maaséya, Qélita, Azarya, Yozabad, Xanan we Pelaya dégenlarning özi xelqge qanunni pemletkili turup, ⁸ Xudaning qanun kitabidin roshen teriqide oqup bérip, menisini bayan qilip, ulargha oqup berginini uqturup qoydi. ⁹ Waliy bolghan Nehemiya bilen Ezra kahin we xelqge telim bérip turghan lawiylar bolsa xelqning hemmisi qanunning sözini anglap yiglashqini üçün hemme xelqge sözlep: «Bu kün özi Tengringlar

Xudawendining muqaddes küni bolghach ghemkin bolup yighlimanglar» dédi. ¹⁰ Andin ulargha yene sözlep: «Siler bérip, obdan taam yep, shérin sharab ichip, özige bir néme teyyar qilalmighan kishige hediye ewetinglar, chünki bu kün özi Xudawendimizning muqaddes künidur. Ghemkin bolmanglar, chünki Xudawendide shadliq qilish silerning küchünglar bolidu» dédi. ¹¹ Lawiylar bolsa hemme xelqni xatirjem qildurup: «Bu kün muqaddes kün bolghach jim turup, ghemkin bolmanglar» dédi. ¹² U waqit xelqning hemmisi bérip, yep-ichip, hedieler ewetip, xushluq qilishtti, chünki ular bolsa ularning özige éytilghan sözni könglige alghanidi. ¹³ Etisi hemme xelqning xanidanlirining chongliri bilen kahinlar we lawiylarning özi, qanunning sözini obdanraq uqayli dep, Ezra katipning qéshigha yighildi.

Sayiwen héyti ötküzüliidu

¹⁴ Ular Xudawendining Musaning wasitisi bilen buyrughan qanunining özi: «Beni-Israil bolsa yettinchi aynning héytida sayiwenning ichide olturup, ¹⁵ özining hemme shehiri bilen Yérusalémda élan qilip jarqirap: « Taghqa chiqip zeytun shaxliri, yawa zeytun shaxliri, hadas derixining shaxliri, xorma shaxliri we zich yopurmaqliq derexning shaxlirini élip kélip, pütülgen'ge muwapiq sayiwen yasalsun» dep éytsun» dégen sözni pütüklük tapti. ¹⁶ U waqit xelq chiqip, mundaq nersilerni élip kélip, herbiri özi üçün ögzisining üstide, hoylisining ichide, Xudaning beytining hoylisida, su derwazisining meydanı bilen Efraim derwazisining meydanida sayiwen tikti.

¹⁷ Esirliktin yénip kelgen jamaetning hemmisi sayiwenler tikip, bu sayiwenlerning ichide olturushti. Nunning oghli Yeshuaning künliridin tartip u kün'giche mundaq ishni qilmighach nahayiti chong xushluq bolghanidi. ¹⁸ Awwalqi kündin tartip axirqi kün'giche künlüki Xudaning qanun kitabi oqulatti. Ular bolsa yette kün'giche héyt qilip, qanun'gha muwapiq sekkizinchi künide bir muqaddes yighilishni qildi.

Xelqning roza tutup gunahini tonushi

⁹ Lékin mezkur aynning yigirme tötinchi küni beni-Israil yighilip, roza tutup, palas kiyip béshigha topa chéchip, ² Israilning nesli bolsa, hemme biganilerdin ayrilip, öz gunahliri bilen ata-bowilirining xatalirini iqrar qilghili qopup turup, ³ küning töttin biride Tengrisi Xudawendining qanun kitabi oqulghinida herbiri öz jayida öre turup, küning yene töttin biride öz gunahlirini iqrar qilip, Tengrisi Xudawendige sejde qilip turdi. ⁴ Yeshua bilen Bani, Qadmiyel bilen Shébanya,

Bunni bilen Shéreyba, Bani bilen Kenani bolsa lawiylarning pelempeyning üstide turup, Tengrisi Xudawendige ünlük awaz bilen dua qildi. ⁵ U waqit Yeshua bilen Qadmiyel, Bani bilen Xashabniya, Shéreyba bilen Hodiya, Shébanya bilen Petaxya dégen lawiylarning özi éyttiki: «Qopup, Tengringlar Xudawendige ebedilebedkiche hemdusana éytip éytinglarki: ‹ Hemme hemd bilen medhiyidin égiz bolghan shereplik ismingha hemdusana bolghay.

⁶ Yégane sen Xudawendidursen, sen asmanlarning özini derweqe asmanlarning asmanini yultuzlirining hemmisi bilen qoshup apiride qilip, yerning özi bilen uning yüzidiki pütün barliqini yaritip, déngizlar bilen ichidiki pütün barliqini peyda qilip, hemmisini muhapizet qilghuchi sendursen. Asmanning qoshuni bolsa sanga sejde qilidu.

⁷ Sen Abramni ilghap, uni kaldaniylarning zéminidiki Urdin chiqirip uni Ibrahim dep atighan Reb Xuda bolup,

⁸ uning könglini aldingda imanda mezmüt tapqach uning bilen ehde baghlap: «Séning neslingge qanaaniy bilen xittiylarning yurtini, amoriy bilen perizziylarningkini, yebusiy bilen girgashiylarningkini bérip, ulargha ata qilimen» dep wede qilip, özüng adil bolghach sözüngni beja keltürdüng.

⁹ Sen ata-bowilirimizning Misirda tartqan tenglikni körüp, qizil déngizning boyida qilghan peryadini angliding.

¹⁰ Sen bolsang Firewn bilen xizmetkarlirining hemmisi we yurtidiki hemme xelqining üstige alamet bilen möjize körsetting, chünki sen özüng bularning ularning üstige yoghanliq qilghinini bilip, mundaq qilip, bu kündikidek özüngge bir nam peyda qilding.

¹¹ Derweqe sen bolsang ularning aldida déngizni ikki hessige bölding. Shundaqki, ular déngizning otturida quruq yerde mangghandek ötüp ketti. Lékin ularni qoghlighuchilarning özini jushqun sulargha tash tashlighandek chongqurgha tashliwetting.

¹² Sen özüng kündüzi bulut tüwrükide, kéchisi ot tüwrükide bolup, ularning mangghan yolida ularni yétekliding.

¹³ Sen Sinay téghigha chüshüp, asman teripidin ulargha söz qilip, toghra ehkam bilen rast qanun bérip, yaxshi belgilimiler bilen emrlerni ata qilip,

¹⁴ muqeddes shabating toghrisida ulargha bildürüp, bendeng Musaning wasitisi bilen ulargha emr bilen belgilimiler we qanunni berding.

¹⁵ Ular ach qalsa, sen asmandin ulargha nan bérip, ular ussap qalsa, qoram tashtin ulargha su chiqirip bérip: «Özüm qol kötürüp silerge bergili wede qilghan yurtqa bérip, uni igiliwélinglar» dep ulargha buyrudung.

¹⁶ Lékin ata-bowilirimizning özi yoghanliq qilip, gedenlirini qaturup, buyruqliringgga qulaq salmay turup,

¹⁷ anglighili unimay, ulargha körsetken möjiziliringni yadmu qilmay gedenlirini qaturuwélip, qulluqqa yene yanmaq üçün boyni qattiq qilip, özige bir serdarni tiklisimu, sen özüng epu qilgili teyyar turup, rehimdil bolup, ghezipi kech, shepqiti kengri bir Xuda bolghach ularni tashliwetmiding.

¹⁸ Buningdin bashqa ular özi üçün bir quyma mozayni teyyar qilip: «Séni Misirdin chiqirip kelgen Xudaying özi shudur» dep éytiship chong kupur ishlarni qilsimu, ¹⁹ sen öz chong merhemitingge qarap ularni chölde tashliwetmiding. Bulut tüwrüki bolsa kündüzi ulardin ayrilmay yéteklep, ot tüwrükining özi ulardin ayrilmay, mangidighan yolida ulargha yoruqluq bérip turdi.

²⁰ Sen ulargha telim bermek üçün öz yaxshi Rohungni ulargha bérip, éghizliridin mannani toxtitiwetmey, ussap qalsa, su bérip,

²¹ qiriq yil dawamida bayawanda ulargha perwish qilip turghining üçün ularning kemchiliki bolmay, éginliri konirip qalmay, putlirimu ishshimidi.

²² Buningdin bashqa sen ulargha yurtlar bilen xelqlerni bérip, bashqa-bashqa terepte hesse berding. Shundaqki, ular bolsa Sixonning yurtini, yeni Xéshbon padishahining yurti bilen Bashan padishahi Ogning yurtini igilidi.

²³ Sen bolsang ularning ewladini asmanning yultuzliridek awutup, sen ata-bowilirigha «Anda bérip igiliwalisiler» dep éytqan yurtning özige ularni élip kelding.

²⁴ Bu teriqide ularning ewladliri kélip, yurtni alsa, sen ularning aldida yurtning olturghuchisi bolghan qanaaniylarni meghlup qilip, padishahliri bilen qoshup yurt xelqining özini xalighinidek qilsun dep, ularning qoligha tapshurup berding.

²⁵ Ular bolsa mehkem sheherlirining özi bilen bir hosulluq yurtni igilep, her yaxshi nersidin toluqluq öyler bilen kolan'ghan quduqlar, üzümzarliq, zeytunluq we nurghun méwilik derexlerge ige boluwélip, yep toyup sémiz bolup, kengri némitingdin söyünüp turdi.

²⁶ Shundaq bolsimu, ular asiyliq qilip sanga zit qopup, qanunungni arqisigha tashlap, ularning özini séning teripingge yandurmaq üçün ulargha nesihet qilghan peyghemberlerni öltürüp, chong kupur ishlarni qilatti.

²⁷ Bu sewebtin sen ularning özige zulum qilghan dühmenlirining qoligha tapshurup berding. Ular özi tenglik waqtida sanga peryad qilsa, sen asman teripidin anglap, chong merhemitingge muwapiq ularni dühmenlirining qolidin qutquzsun dep, ularni qutquzidighan kishilerni ewetting.

²⁸ Emma ular aram tapsa, köz aldingda yene yamanliq qilghili bashlighach, ularning üstige seltenet qilsun dep, ularni dühmenlirining qoligha tapshurup berding. Lékin ular yene sanga peryad qilsa, sen asman teripidin anglap, öz merhemitingge muwapiq ularni tola mertiwé qutquzup,

²⁹ ulargha tenbih bérip, qanunungning teripige yandurghili xalaytting. Emma ular yoghanliq qilip, buyruqliringgga qulaq salmay turdi. Ehkamliringgga emel qilghan kishi ularning wasitisi bilen yashaydighan bolsimu, bu ehkamliringgga qarshi gunah qilip, keynige tartiwélip, boyunlirini qaturup, anglighili unimaytti.

³⁰ Sen bolsang tola yil ulargha sewr-taqet qilip turup, öz Rohungni ewetip, peyghemberlerning wasitisi bilen ulargha tenbih bérip tursangmu, anglighili unimighach ularni yat xelqlerning qoligha tapshurup berding.

³¹ Lékin merhemiting chong bolghach ularni tamamen yoqitiwetmey, rehimdil méhribanliq Xuda bolup turghach ularni tashlimiding.

³² Emdi, ey heywetlik, qudretlik bolghan ulugh Tengri, ey ehde bilen merhemetni saqlighuchi Xudayimiz, Assur padishahlirining künliridin tartip bu kün'giche biz bilen padishahlirimizning üstige, emir bilen kahinlirimizning üstige, peyghember bilen ata-bowilirimizning üstige, shundaqla pütün qowmingning üstige kelgen tenglikning hemmisi sanga sel körünmisun.

³³ Buning hemmisi bizning üstimizge kelgen bolsimu, buning toghrisida sen adildursen, chünki sen rastliq bilen ish qilghan bolsangmu biz yamanliq qilduq.

³⁴ Padishahlirim bilen emirlirimiz, kahinlirimiz bilen ata-bowilirimiz bolsa, séning qanunungge muwapiq emel qilmay, sen ularning üstige ewetken buyruq bilen tenbihlerge qulaq salmay,

³⁵ öz yurtida séning ulargha bergen chong némitingde turup, sen ulargha bergen kengri hosulluq yurtta olturup, sanga ibadet qilmay, öz yaman ishliridin yanmighanidi.

³⁶ Mana biz bolsaq bu künlerde qul bolup qalduq. Sen uning méwisi bilen hosulidin yésun dep, ata-bowilirimizgha bergen yurtning özide qul bolup qalduq.

³⁷ Bu yurt bolsa sen bizning gunahlirimiz üçün üstimizge qoyup qoyghan padishahlargha öz kengri hosulini bérip turidu. Bular bolsa hem bedenlirimizge, hem charwa mélimizgha ige boluwélip, xalighinini qilidu. Biz bolsaq mundaq chong bir tenglikke chüshüp qalduq» dep éytinglar» dédi.

Ehdige möhür basqanlar we ehdining mezmuni

10¹ Bu hemme ishlar üçün biz ching bir ehde baghlap xetliwélip, emirlirimiz bilen lawiylar we kahinlirimiz uninggha möhür basti. ² Mezkur xetke möhür basqanlar bolsa

Xakalyaning oghli Nehemiya waliy bilen Zidqiya, ³ Seraya, Azarya we Yeremiya, ⁴ Pashxur, Amarya we Malkiya, ⁵ Xattush, Shébanya we Malluk, ⁶ Xarim, Merimot we Obadya, ⁷ Daniyal, Ginniton we Barux, ⁸ Meshullam, Abiya we Miyamin, ⁹ Maazya, Bilgay we Shemaya dégen kahinlar idi.

¹⁰ Buningdin bashqa lawiylardin bolghan Yeshua ben-Azanya bilen Xénadadning ewladidin bolghan Binuyi we Qadmiyelning özi, ¹¹ andin bularning buraderliri bolghan Shébanya, Hodiya, Qélita, Pelaya we Xanan, ¹² Mika, Rexob we Xeshabya, ¹³ Zakkur, Shérebya we Shébanya, ¹⁴ Hodiya, Bani we Beninu dégenler idi.

¹⁵ Buningdin bashqa xelqning serdarliri bolghan Paros, Paxet-Moab, Élam, Zattu we Bani, ¹⁶ Bunni, Azgad we Bébay, ¹⁷ Adoniya, Bigway we Adin, ¹⁸ Atér, Xizqiya we Azzur, ¹⁹ Hodiya, Xashum we Bézay, ²⁰ Xarif, Anatot we Nébay, ²¹ Magpiyash, Meshullam we Xézir, ²² Meshézabel, Sadoq we Yaddua, ²³ Pélatya, Xanan we Anaya, ²⁴ Hoshiya, Xananya we Xashshub, ²⁵ Haloxesh, Pilxa we Shobek, ²⁶ Réxum, Xashabna we Maaséya, ²⁷ Axiya, Xanan we Anan, ²⁸ Malluk, Xarim we Baana dégenler idi.

²⁹ Qalghan qowm bilen kahinlar we lawiylar bolsa, derwaziwenler, shéir oqughuchilar we beytning qulliri bolsa, shuningdek Xudaning qanunining teripige yénip, yurttiki xelqliridin ayrilip olturghan kishilarning hemmisi, xahi xotunliri bolsun, xahi oghul-qizliri bolsun, eqil-pem tapqanlarning hemmisi bolsa, ³⁰ öz ulughliri bolghan buraderlirige qoshulup, qesem qilip ant ichtiki: «Biz bolsaq Xudaning Musaning wasitisi bilen bérilip Xuda teripidin kelgen qanunigha emel qilip, Reb Xudawendimizning hemme emr, perman we belgilimilerge toghra emel qilayli. ³¹ Qizlirimiz bolsa ularni bigane xelqlerge bermey, ularning qizlirininimu oghullirimizgha xotun qilip bermeyli.

³² Biganiler shabat künide satqili nersiler yaki her xil yégülük keltürse, shabat küni we ya héyt künide ulardinmu almayli. Her yettinchi yilni azadliq yilidek tutup her qerzdin öteyli.

³³ Buningdin bashqa her yilning özide Xudayimizning öyidiki xizmet üçün bir shéqelning üçtin birini béreyli dep, üstimizge perz qilip toxtattuq.

³⁴ Shundaqki, teqdim nan bilen her künki yégülük qurbanliqi üçün, her künki köydürme qurbanliq bilen shabat künliridiki qurbanliqi üçün, yéngi aylardiki qurbanliqi bilen héytlarningki üçün, shükür qurbanliqi bilen Israilning kapariti üçün qilinidighan qurbanliqi we Xudayimizning öyidiki her ish üçün shuni bermekchi bolduq.

³⁵ Andin biz, xahi kahinlar, xahi lawiylar bolsun, xahi xelq bolsun chek tashlap qandaq yildin yilgha tayin waqitlarning ichide öz xanidanlirimizgha qarap otun qurbanliqini qanunda pütülgendek Tengrimiz Xudawendining qurban'gahida köydürmek üçün Xudayimizning öyige keltürüp,

³⁶ her yil ziraitimizning tunji hosuli bilan her xil derexning hemme méwisining tunji hosulini Xudawendinging öyige élip kéleyli. ³⁷ Shundaq hem qanunda pütülgendek tunji oghullirimizning özi bilan charwa mallirimizning tunjilirini élip kélip, xahi kalilirimizning tunjiliri bolsun, xahi qoylirimizningki bolsun hemmisi Tengrimizning öyige keltürüp, Xudayimizning öyide xizmet qilip turghan kahinlarga tapshurup,

³⁸ unimizning yéngiliqi bilen pulanglatma qurbanliqimizning yéngiliqi we her xil derexning her xil méwisiningki we sharab bilen yaghnigkini Tengrimizning öyige élip kélip, kahinlarga tapshurup, yérimizdin chiqqan hosulning ondin bir ülushini lawiylarga béreyli, chünki lawiylarning özi biz herqaysi sheherde olturup yerni térisaq, hosulning ondin bir ülushini alsun. ³⁹ Lawiylar ondin bir ülushni yighsa, Harunning ewladidin bolghan bir kahin lawiylar bilen bille turup, lawiylarning özimu tapqan ondin bir ülushning ondin birini Tengrimizning öyidiki xezinilerning xanilirigha élip kelsun. ⁴⁰ Chünki xahi qalghan beni-Israil bolsun, xahi Lawiyning ewladliri bolsun bular ashliq, sharab we yaghdin bolghan hediyelirini muqeddes xanining qachiliri anda bolup kahinlarning özi bilen derwaziwenler we shéir oqughuchilar bar xanilargha keltürüshi kérek. Biz bolsaq Xudayimizning öyini untumay turup, shundaq qilmaqchi bolduq».

Xelqning Yérusalém we bashqa sheherlerde makan tutushi

11¹ Xelqning mensepdarliri bolsa Yérusalémde olturdi. Lékin xelqning qalghanliri: «Her oninchi adem muqeddes sheher bolghan Yérusalémde olturup, onning toqquzi bashqa sheherlerde oltursun» dep chek tashlidi.

² Emma qaysi kishiler öz xahishi bilen Yérusalémde olturghili unisa, ularning hemmisini xelq danglidi. ³ Yehudaning sheherliri bolsa anda olturghuchilarning özi, xahi awam israiliylar bolsun, xahi kahin, xahi lawiylar bolsun, xahi beytning qulliri, xahi Sulaymanning xizmetkarlirining ewladi bolsun, herbiri öz shehiride özining miras hessiside olturaqliq idi. Emma yurtning chongliri bolup Yérusalémde olturghuchilarning bayani bolsa: ⁴ Beni-Yehudaning bezisi bilen beni-Benyaminning bezisi Yérusalémde olturaqliq bolghach, beni-Yehudaning ichidin anda olturghanlarning özi Perezning ewladliridin bolghan Ataya ben-Uzziya ben-Zekarya ben-Amarya ben-Shéfatyta ben-Mahalalael ⁵ bilen Maaséya ben-Barux ben-Kolxoze ben-Xazaya ben-Adaya ben-Yoyarib ben-Zekarya ben-Shiloni idi. ⁶ Yérusalémde olturaqliq beni-Pezerning hemmisi bolsa töt yüz atmish sekkiz palwan kishi idi.

⁷ beni-Benyaminning ichidin anda olturghuchilarning özi bolsa Sallu ben-Meshullam ben-Yoed ben-Pedaya ben-Qolaya ben-Maaséya ben-Itiyel ben-

Yeshaya idi. ⁸ Uningdin bashqa Gabbay bilen Sallaymu bolup, hemmisi toqquz yüz yigirme sekkiz kishi idi.

⁹ Zikrining oghli Yoél bolsa ularning üstige hakim bolup, Hasenuaning oghli Yehudaning özi sheherning naib hakimi idi.

¹⁰ Kahinlarning ichidin anda olturghuchilar bolsa Yoyaribning oghli Yedaya bilen Yakin ¹¹ we Xudaning beytining üstige turghan Seraya ben-Xilqiya ben-Meshullam ben-Sadoq ben-Merayot ben-Axitub dégenler bolup, ¹² ularning beytte ishlep turghan sekkiz yüz yigirme ikki buraderlirimu bar idi. Bulardin bashqa Adaya ben-Yerexam ben-Pelaya ben-Amzi ben-Zekarya ben-Pashxur ben-Malkiya ¹³ bilen uning buraderliri bolup, xanidanlirining chongliri bolghan ikki yüz qiriq ikki kishimu bar idi. Bulardin bashqa Amashay ben-Azarel ben-Axzay ben-Meshillémot ben-Immerning özi ¹⁴ bilen uning kuchlük buraderliri bolghan bir yüz yigirme sekkiz kishi bolup, ularning üstidiki serdari Zabdiyel ben-Gédolimmu bar idi.

¹⁵ Lawiylarning ichidin anda olturghuchilar bolsa Shemaya ben-Xashshub ben-Azriqam ben-Xésabya ben-Bunning özi ¹⁶ bilen Xudaning beytining tashqiridiki ishlardin xewer élip lawiylarning chongliridin bolghan Shabbitay bilen Yozabad dégenler idi. ¹⁷ Bulardin bashqa shéir oqughuchilarning chongi bolup ibadette medhiyini bashlighuchi bolghan Mattanya ben-Mika ben-Zabdi ben-Asaf bilen uning öz buraderlirining ichide ikkinchisi bolghan Baqbuqya we Abda ben-Shamua ben-Galal ben-Yedutunmu bar idi. ¹⁸ Muqeddes shehiridiki lawiylarning hemmisi ikki yüz seksen ikki kishi idi.

¹⁹ Aqqub bilen Talmon dep atilip, derwazilarni saqlighuchi bolghanlarning özi bilen ularning buraderliri bolsa bir yüz yetmish ikki kishi idi.

²⁰ Qalghan Israil bolsa kahin we ya Lawiy bolsa Yehudaning hemme bashqa sheherliride turup, herbiri öz miras hessiside olturaqliq idi.

²¹ Lékin beytning qullirining özi Ofelde olturaqliq bolup, Zixa bilen Gishpa bolsa beytning qullirining üstide turdi.

²² Asafning ewladidin chiqip shéir oqughuchilardin bolghan Uzzi ben-Bani ben-Xésabya ben-Mattanya ben-Mikaning özi Yérusalémdiki lawiylarning üstide turup, Xudaning beytidiki ishlarni baqatti. ²³ Chünki padishah özi lawiylar toghrisida höküm chiqirip, shéir oqughuchilar üçün künlük bérilidighan ashliqni toxtitip buyrughanidi.

²⁴ Emma xelq bilen tutash her ne ish bolsa Yehudaning oghli Zérahning ewladidin bolup padishahning wekili bolup turghan Meshézabel ben-Petaxyaning qolida idi.

²⁵ Beni-Yehudaning bezisi kentlarning özi bilen bulargha tewe bolghan yerlerde olturup, Qiryat-Arba bilen uninggha tewe bolghan yerlerde, Dibon bilen uninggha tewe bolghan yerlerde, Yeqabziyel bilen uning kentliride olturdi. ²⁶ Buningdin

bashqa ular Yeshua, Molada we Beyt-Pélet dégen yerlerde, ²⁷ Xazar-Shual, Bershéba we uning kentliride, ²⁸ Ziqlagh, Mekona we uning kentliride, ²⁹ En-Rimmon, Zora we Yarmutta, ³⁰ Zanoah bilen Adullam we uning kentliride, Lakish bilen uning teelluq yerliride, Azéqa bilen uning kentliride olturup, Bershébadin tartip Hinnom wadisigliche chédir tikkenidi.

³¹ Beni-Benyamin bolsa Gébadin bashlap, Mikmas bilen Aya, Beytel bilen uning kentlirige yéyilip, ³² Anatot, Nob we Ananyada ³³ Xazor, Rama we Gittayimda, ³⁴ Xadid, Zéboyim we Neballatta, ³⁵ Lod bilen Ono we hünérwenlarning wadisida olturaqliq idi.

³⁶ Yehudada olturghan lawiylarning bezisi Benyamin'gha qoshulup ketkenidi.

Zerubabel bilen yénip kélgen kahin bilen lawiylar

12¹ Shaaltiyelning oggli Zerubabel bilen Yeshuagha qoshulup chiqip kelgen kahinlar bilen lawiylar bolsa shu, yeni Seraya, Yeremiya we Ezra, ² Amarya, Malluk we Xattush, ³ Shekanya, Réxum we Merimot, ⁴ Iddo, Ginnito we Abiya, ⁵ Miyamin, Maadya we Bilga, ⁶ Shemaya, Yoyarib we Yedaya, ⁷ Sallu bilen Amoq, Xilqiya bilen Yedaya idi. Bularning özi Yeshuaning künliride kahinlar bilen öz buraderlirining chongliri idi.

⁸ Lawiylar bolsa shu, yeni Yeshua bilen Binuyi, Qadmiyel bilen Shérebya, Yehudaning özi bilen öz buraderlirige qoshulup medhiye oqushning üstide turghan Mattanya idi. ⁹ Buningdin bashqa utturida turup, ularning özi bilen nówetliship ish tutidighan Baqbuqya bilen Unni dégen buraderlirimu bar idi.

¹⁰ Yeshuadin Yoyaqim töreldi, Yoyaqimdin Elyashib töreldi, Elyashibtin Yoyada töreldi. ¹¹ Yoyadadin Yonatan töreldi, Yonatandin Yaddua töreldi.

¹² Yoyaqimning künliride kahinlarning xanidanlirigha bash bolghan kishiler shu, yeni Serayaning xanidanigha Meraya, Yeremianing kige Xananya, ¹³ Ezraning kige Meshullam, Amaryaning kige Yehoxanan, ¹⁴ Malluqning kige Yonatan, Shébanyaning kige Yüsüp, ¹⁵ Xarimning kige Adna, Merayotning kige Xelqay, ¹⁶ Iddoning kige Zekarya, Ginnitonning kige Meshullam, ¹⁷ Abiyaning kige Zikri, Minyamin bilen Moadyaning kige Piltay, ¹⁸ Bilganing kige Shamua, Shemayaning kige Yehonatan, ¹⁹ Yoyaribning kige Mattenay, Yedayaning kige Uzzi, ²⁰ Sallayning kige Qallay, Amoqning kige Eber, ²¹ Xilqiyaning kige Xeshabya, Yedayaning xanidanigha Netanel bash idi.

²² Elyashib, Yoyada, Yoxanan we Yadduaning künliride lawiylarning xanidanlirigha bash bolghan kishilarning özi xetlinip, Pars padishahi Dariyusning seltenitining waqtida kahinlarmu kitabqa yézilghanidi. ²³ Beni-Lawiyning xanidanlirigha bash bolghanlarning özi Elyashibning oggli Yoxananning

künlirigiche tarix kitabigha yézilip kelgenidi.

²⁴ Lawiylarning bashliri bolsa Xeshabya bilen Shéreyba, Qadmiyelning oghli Yeshuaning özi bilen ularning utturida turup Xudaning adimi Dawud buyrughinidek ularning özi bilen nöwetliship medhiye oquydighan buraderliri idi. ²⁵ Bulardin bashqa derwazilarning yénidiki xezinilerdin xewer élip, derwaziwenler bolghan Mattanya bilen Baqbuqya, Obadya bilen Meshullam, Talmon bilen Aqqub dégenler bar idi. ²⁶ Bular bolsa Yoyaqim ben-Yeshua ben-Yosadaqning künliride yashap, Nehemiya waliy bilen Ezra kahinning waqtida hayat idi.

Yérusalémning sépilini Xudagha atash

²⁷ Yérusalémning sépili Xudagha atash üçün waqit kelse, lawiylarning özi turgan her jayidin izdilip: «Emdi xush bolushup medhiye oqush bilen atash héytini tutushup, jangiang bilen tanbur we chang chélishayli» dep, Yérusalémgha keltürüldi. ²⁸ U waqit shéir oqughuchilarning oghulliri Yérusalémning chörisidiki yurt bilen netofatiylarning kentliridin yighilip, ²⁹ Beyt-Gilgal bilen Géba we Azmawetge teelluq bolghan yerliridin yighilip keldi, chünki shéir oqughuchilarning özi Yérusalémning chöriside özige kentler yasighanidi. ³⁰ Kahinlar bilen lawiylar bolsa özini muqeddes qilghandin kéyin xelqning özi bilen derwazilar we sépilni muqeddes qildi.

³¹ Men Yehudaning chonglirini sépilning üstige chiqarghandin kéyin medhiye oqughuchilardin ikki chong etretni rastlap qoydum. Bir etret bolsa sépilning üstide ong terepke méngip, qigh derwazisighiche bardı. ³² Ularning keynidin Hoshiyaning özi bilen Yérusalémning chonglirining yérim sani, ³³ Azarya, Ezra we Meshullam, ³⁴ Yehuda bilen Benyamin, Shemaya bilen Yeremiya, ³⁵ we kanay kötürüp yürgen birnechche kahin bilen Zekarya ben-Yonatan ben-Shemaya ben-Mattanya ben-Mikaya ben-Zakkur ben-Asafning özi ³⁶ we uning buraderliri bolup Xudaning adimi Dawudning neghmilirini kötürüp yürüp Shemaya, Azarel, Milalay, Gilalay, Maay, Netanel, Yehuda we Xanani dégenler ulargha egiship yürüp, ularning aldida Ezra katipning özi mangdi. ³⁷ Ular bolsa bulaq derwazisining üstidin uttur méngip, Dawudning shehirining pelempiyige chiqip, Dawudning ordısının üstidiki égez tamdin ötüp, sherq teripidiki su derwazisighiche bardı.

³⁸ Bashqa terepke méngip turgan medhiye oquydighan etretning özige men özüm bilen xelqning yérim sani egiship, sépilning üstide yürüp, tonur munari bilen chiqip yürüp, keng sépilgiche bérip, ³⁹ Efraim derwazisi bilen kona derwaza we béliq derwazisining üstidin yürüp, Xananeel munari bilen Méya munaridin ötüp, qoy derwazisighiche méngip, zindan derwazisigha bérip toxtiduq.

⁴⁰ Andin kéyin medhiye oquydighan ikki etret bilen men özüm manga qoshulup chonglarning yérim sani bolghanlarning özi Xudaning beytige daxil bolup, ⁴¹ Élyaqim, Maaséya, Minyamin, Mikaya, Elyoénay, Zekarya we Xananya dégenlermu qoshulup, kanay kötürüp kirip, ⁴² ulardin bashqa Maaséya bilen Shemaya, Éliazar bilen Uzzi, Yehoxanan bilen Malkiya, Élam bilen Ézer dégenler hem daxil boldi. U waqit shéir oqughuchilarning özi Yizraxya dégen bashlamchisigha egiship, shéir oqughili turdi.

⁴³ U künning özide xelq chong qurbanliqlarni ötküzüp, Xuda ulargha chong xushluq bergech shadliq qilip, xotunlar bilen balilarmu xush boldi. Shundaqki, Yérusalémning bu xushluqi yiraqqa anglandi.

Xelqning lawaylarga künlük hessisini bérip turushi

⁴⁴ U künning özide hediye bilen tunji hosul we ondin bir ülüshni qoyulidighan xezinilerning üstige ademler toxtitildi. Bular bolsa sheherning étizliqliridin kahinlar bilen lawiylargha tégidighan hessilerni anda yighishqa qoyuldi. Chünki kahinlar bilen lawiylar öz xizmitini bashlighini üçün Yehudaning ichide chong xushluq bolghanidi. ⁴⁵ Bular bolsa Tengrisining ibadet ishliri bilen paklash ishliridin xewer élip turup, shéir oqughuchilar bilen derwaziwenlermu Dawud bilen uning oghli Sulaymanning buyrughinidek öz ishini qilatti. ⁴⁶ Chünki qedimki zamandin tartip Dawud bilen Asafning künliride shéir oqughuchilarning bashlamchiliri bolup, Xudagha hemdusana éytilip shéir oqulatti. ⁴⁷ Zerubabel bilen Nehemiyaning künliride Israilning hemmisi shéir oqughuchilar bilen derwaziwenlerning künlük hessisini her küni bérip turup, lawiylargha atalghinini béretti. Lawiylarmu Harunning ewladlirigha atalghini béretti.

Nehemiya Xudaning Tewrat qanuni üçün gheyret qilidu

13 ¹ U künning özide Musaning kitabi xelqge oqulup anglitilsa: «Hécbir ammoniy bilen moabiy kishi hergiz Xudaning jamaitige kirmisun.

² Chünki bular su bilen nan élip, beni-Israilning aldigha chiqmay, belki ularning üstige lenet oqutmaq üçün Bilamni ijarige alghanidi. Lékin Tengrimiz özi bu lenetni beriketke aylandurdi» dégen söz uning ichide yéziqliq chiqip qaldi. ³ Ular qanunni anglighinida hemme arilash yat kishini Israilning ichidin chiqiriwetti.

⁴ Lékin bir waqittin ilgiri Tengrimizning beytining xezinisining üstide turup, Tobiyagha tughqan bolghan Elyashib kahin bolsa, ⁵ ilgiri yégülük qurbanliqi bilen mestiki we qachilar qoyulup, lawiylar bilen shéir oqughuchilar we derwaziwenlerge bérilidighan bughday, sharab we yaghnning ondin bir ülüshi

anda yig'ilip, kahinlarga tegken hediye qoyulidighan jayning özide Tobiyagha chong bir hujrini rastlap bergenidi.

⁶ Lékin men u künlerning özide yoq idim, chünki men bolsam Babil padishahi Artaxshastaning seltenitining ottuz ikkinchi yilida padishahning qéshigha yénip ketken idim. Emma birnechche waqittin kéyin padishahtin ruxset élip, ⁷ Yérusalémgha kelsem, Elyashibning Tobiya üçün Xudaning beytining hoylisida bir hujra rastlap bergini bilen qandaq yamanliq qilghinini uqup qaldim. ⁸ Bu ish özi manga tola yaman körün'gech Tobiyaning hemme öy eswablirini hujrining tashqirigha tashliwétip, ⁹ hujrilarni pakizlitip, Xudaning beytining qachiliri bilen yégülük qurbanliqi we mestikini anda yandurup keltürüp qoydurdum.

¹⁰ Uqup baqsam, lawiylarning tegken hessisi bérilmigech xizmette turghan lawiylar bilen shéir oqughuchilarning herbiri özi étizliqigha qéchip ketken iken. ¹¹ Bu sewebtin men waliylarni eyibke buyrup: «Néme üçün Xudaning öyi tashlinip qaldi» dep éytip, ularni yig'hip, öz jayida toxtitip qoydum. ¹² U waqit Yehudaning hemmisi bughday, sharab we yaghnning ondin bir ülüşini élip kélip, xezinilerge tapshurdi. ¹³ Andin kéyin men Shélemya kahinning özi bilen Sadoq katip we lawiylardin bolghan Pedayaning özini xezinilerning üstige toxtitip qoyup, Xanan ben-Zakkur ben-Mattanyani ulargha yandap qoydum. Chünki bular bolsa ishenchlik kishiler bolup, buraderlirige hesse üleshtürüş ularning wezipisi idi.

¹⁴ Buning üçün, ey Xudayim, méni yad qilip, öz Tengrimning öyi bilen uning resimliri toghrisida qilghan yaxshi ishlirimni untumighin.

¹⁵ U waqitta qarap baqsam, ularning shabatning özide siqquchta üzüm dessep, ésheklerge ashliq artip öyge keltürüp, shabat künidimu sharab bilen üzüm, enjür bilen her xil yüklerni Yérusalémgha élip kelginini körüp, qaysi waqit bu yégülük nersilerni satsa, ularni eyiblettim. ¹⁶ Anda olturaqliq tiriylarmu béliq bilen her xil nersilerni keltürüp, shabat künide Yérusalémning özide Yehudaning xelqige satatti. ¹⁷ Buning üçün men Yehudaning chonglirini eyibke buyrup: «Néme üçün mundaq set ishni qilip, shabat küni bihörmet qildinglar? ¹⁸ Atabowiliringlar mundaq qilghini üçün Xuda biz bilen bu sheherning üstige bu hemme balani keltürdi emesmu? Emdi siler shabat küni bihörmet qilip, Israilning üstige téxi chong ghezep keltürisilermu?» dep éyttim.

¹⁹ «Qachanki shabatning kéchisi bashlinip, Yérusalémning derwazilirida qarangghu bolghili tursa, derwazilar étilsun» dep buyrup éytip: «Shabatning özi ötüp bolmasta ularni achmanglar» dep ulargha buyruq bérup: «Shabat künide héchbir yük kirgüzülmisun» dep, öz xizmetkarlimni derwazilarda pasiban qilip qoydum. ²⁰ Shundaq qilsam, sodiger bilen her xil mal satquchilarning özi birikki mertuwe derwazining sirtida qonup qaldi. ²¹ Emma men ularni qorqutup:

«Némishqa sépilning yénida qonisiler? Eger yene bir mertive shundaq qilsanglar, qolum silerge tégidu» dédim. U waqittin tartip ular shabatning özide yene kelmidi.

²² Men lawiylargha hem söz qilip: «Özünglarni muqeddes qilip, shabat küning muqeddes saqlanmiqi üçhün kélip, derwazilarda pasibanliq qilinglar» dep éyttim.

Bu sewebtin, ey Xudayim, öz chong merhemitingge muwapiq manga rehim qilghin.

²³ U waqit hem kördümki, bezi yehudiy kishiler ashdodiy, ammoniy we moabiy xotunlarning özini xotunluqqa alghanidi. ²⁴ Ularning baliliri bolsa yehudiy tilida tüz gep qilalmay, yérimche ashdodiy we ya bashqa qowmning zuwanida gep qilghili turdi. ²⁵ Buning üçhün men ularni eyibke buyrup lenet oqup, ularning bezisini urup saqallirini yulup, Xuda bilen ulargha qesem bérip éyttimki: «Siler bolsanglar qizliringlarni ularning oghullirigha bermey, ularning qizlirini oghulliringlar we ya özünglar üçhünmu xotunluqqa almanglar. ²⁶ Israilning padishahi Sulayman bolsa shu ishlarning sewebidin gunahqa chüshüp qalmidimu? U özi Xudayining amriqi bolup, Xuda uni pütün Israilning üstige padishah qilip qoyghach tola qowmlarning arisida uningdek padishah tépilmidi. Shundaq bolsimu, bigane xotunlar uni gunahqa tiqti emesmu? ²⁷ Emdi biz silerning bigane xotunlarni élip, Tengrimizge qarshi gunah qilip, bu qilghan chong yamanliqinglarni körüp turup, shük turimizmu?» dep éytip,

²⁸ ulugh kahin Elyashibning oghli bolghan Yoyadaning balilirining ichidin bolup xoroniy Sanbalatning küyoghli bolghan birini qéshimdin qoghliwettim.

²⁹ Ey Xudayim, ular bolsa kahinliqni napak qilip, kahinliq bilen lawiylarning ehdisini bihörmét qilghini üçhün ularni könglüngge sélip qoyghin.

³⁰ Bu teriqide men ularni biganilikdin pak qilip, kahinlar bilen lawiylarning ishlorini teyinlep, herbirini öz ishigha toxtitip, ³¹ tayin waqitlarda otun hediyesini keltürüp, tunji hosul hediyesini yighmaq üçhün qoyup qoydum.

Ey Xudayim, méni yad qilip, buni yaxshiliqimgha sanighin.